

מיט די עלנבויגנס קאָן מען זיך אַ מאָל דורכשלאָגן אַ וועג, נאָר ווייט וועסטו ניט אַוועקגיין (יידיש ווערטל)

**וויסרוסלאַנד.** נעכטן, 14:30 נאָך מיטאָג, האָט דער ביראָ פֿון דער אוקריינער גרענעצוואַך ביי דאָמברעוויץ באַריכט אַז רוסישע עראָפּלאַנען זענען אָפּגעפֿלויגן פֿון וויסרוסלאַנד, אַריינגעדורנגען אינעם אוקריינער לופֿט־שטח, פֿאַרקערעוועט איבער אונדזערע שטעט האַרעדישטשע און טומען, ראָוונער אַבלאַסט, און צוריקגעפֿלויגן באַשיסן דאָס שטעטל קאַפּאַני אין וויסרוסלאַנד. אַזוינס קען פֿאַרגעשטעלט ווערן ווי אַ פֿראַוואַקאַציע און וואַלט געקענט באַרעכטיקן דעם אַריינמיש פֿון דער וויסרוסישער אַרמיי. דער שיץ־מיניסטער האָט שוין פֿריער געוואָרנט וועגן דער מעגלעכקייט פֿון אַזעלכע פֿראַוואַקאַציעס אין די קומעדיקע טעג. נאָר קורץ נאָך די געשעענישן האָט דער **וויסרוסישער שיץ־מיניסטער** זיי דערקלערט פֿאַר „פֿעלשוונגען“. שפּעטער דורכן טאָג האָבן אוקריינער מיליטער־ און מלוכה־לייט באַקומען אַ ידיעה אַז וויסרוסלאַנד גרייט זיך אַריינצומאַרשירן אין אוקריינע דעם זעלביקן טאָג, פֿאַר 9 אַ זייגער אין אָונט. ביז אויף צו מאַרגנס, דעם 12טן מאַרץ 2022, 10 אַ זייגער אין דער פֿרי, זענען מצד וויסרוסלאַנד נישט אונטערגענומען געוואָרן קיין שום מיליטערישע שריט קעגן אוקריינע.

**אויסערן־פּאָליטיק.** די אַרגאַניזאַציע פֿון פֿאַראייניקטע פֿעלקער (פֿ"פֿ) דערקלערט אַז עס זענען נישטאָ קיין שום ראַיות אונטערצושפּאַרן די טענה מצד רוסלאַנד וועגן אַן אוקריינישער פּראָגראַם צו אַנטוויקלען ביאָלאָגיש געווער. דער רוסישער דעלעגאַט וואַסילי ניעביענזיאַ פּרוּווט איבערצייגן דעם זיכערקייט־ראַט פֿון די פֿ"פֿ, נישט צושטעלנדיק דערביי קיין באַווייזן, אַז אוקריינע האָט געפֿירט פֿאַרשוונגען איבער ביאָלאָגיש געווער אין לאַבאָראַטאָריעס אונטערגעשטיצט פֿון דעם אַמעריקאַנער שיץ־דעפּאַרטעמענט. די פֿ"פֿ האָבן יאָ באַווייזן פֿון דעם באַניץ מצד רוסלאַנד מיט פֿאַרווערטע קנוילבאַמבעס, ווי עס האָט אָנגעוויזן ליז טראַסעל, די וואַרטזאַגערין פֿונעם הויך־קאָמיסאַריאַט פֿאַר מענטשנרעכט ביי די פֿ"פֿ.

**די שפיצן־קאָנפֿערענץ אין ווערסיי.** אוקריינישע פֿאַרשטייער דערקלערן אַז די רעזולטאַטן פֿון דער קאָנפֿערענץ דערנענטערן אוקריינע צום אייראָפּעיִשן פֿאַראייין, אָבער עס איז נאָך גאַרנישט באַשלאָסן געוואָרן בנוגע דער מעגלעכקייט פֿון אַ פֿאַרגיכערטער פּראָצעדור אָדער וועגן דער קאָנדיטאָטור אַריינצוטערען אינעם פֿאַראייין. אורסולאַ פֿאַן־דער־לייען האָט, בעת דער פּרעסע־קאָנפֿערענץ ביים שליסן דעם צוזאַמענקום, גערופֿן צו אַן אויספֿאַרשונג פֿון די מעגלעכע מלחמה־פֿאַרברעכנס מצד רוסלאַנד, אַריינגערעכנט די באַמבאַרדירונג פֿון אַ קימפּעט־שפיטאַל אין דער שטאָט מאַריאָפּאָל, דרום־מזרח־אוקריינע.

**שטעט אונטער אַטאַק.** די רוסישע אַרמיי איז אַריבער צו אַ נייעם שטאַפל אין איר טעראָר־שיטה דורכן פּרוּוו צו באַזייטיקן פֿיזיש פֿאַרשטייער פֿון דער לעגייטימער לאַקאַלער מאַכט. **איוואַן פֿיאַדאַראַוו,** דער בירגער־מייסטער פֿון **מעליטאַפּאָל,** איז פֿאַרכאַפט געוואָרן דורך רוסישע סאַלדאַטן, נאָך דעם ווי ער האָט זיך אָפּגעזאַגט צו קאָאָפּערירן מיט די רוסישע אַריינדרינגער. אַרום 2000 מענטשן זענען אַרויס דעמאָנסטרירן לטובֿת דעם בירגער־מייסטערס באַפֿרייונג. פֿרייטיק האָבן רוסישע כוחות גענומען שישן אויף ציווילע צילן אין דער שטאָט **מיקעלייעוו,** און בֿפֿרט אויפֿן אַנקאַלאָגישן שפיטאַל. פֿון די פּאַציענטן איז קיינער נישט דערהרגעט געוואָרן. אין צענטער **טשערניעוו** האָבן רוסישע כוחות אויפֿגעריסן דעם **האַטעל „אוקריינאַ“.** רוסישע טעראָריסטן האָבן געשאַסן אויף אַ פּסיכיאַטרישן וווינאַנשטאַלט אין **כאַרקעווער אַבלאַסט.** 73 מענטשן האָט מען געהאַט עוואַקוירט אין אַ צווייטן אַנשטאַלט, אָבער אינעם מאַמענט פֿונעם אָנפֿאַל זענען נאָך דאָרטן געווען 330 מענטשן, צווישן זיי 50 אין בעט און 10 אין רעדערשטולן. די צאַל קרבנות דאָרף נאָך פֿעסטגעשטעלט ווערן. **כאַרקעווער בילדער – די טעג.** אין **קריאַטשקי ביי וואַסלקעוו, קיעווער אַבלאַסט,** האָט אַ לופֿטאַנפֿאַל אין דער פֿרי גורם געווען אַ שרפֿה אין אַ נאַפֿט־מאַגאַזין.

**ענערגיע־זיכערקייט.** לויטן **אוקריינישן זיכערקייט־ביראָ,** האָלט רוסלאַנד אין צוגרייטן געפֿעלשטע „ראַיות“ פֿון אַן אוקריינישער מיליטערישער אינטערווענץ אין דער געגנט פֿון טשערנאָביל. די פֿאַרגעשטעלטע מעגלעכע אַנטוויקלונגען זענען צווייערליי: אָדער אַ ברייט פֿאַרמאַסטענע אונטערצינדונג פֿון ראַדיאָאַקטיווע וועלדער, אַז עס זאַל באלד אויפֿגיין אַ וואַלקן ראַדיאָאַקטיווער רויך און זיך נעמען טראַגן מיטן ווינט; אָדער אַן אָנווענד פֿון שווערער אַרטילעריע קעגן נוקלעאַרע סקלאַדן, מיט די זעלביקע קאַנסעקווענצן. אין ביידע פֿאַלן וואַלט די שולד געפֿאַלן אויף אוקריינישע „נאַצישע“ און „נעאַנאַצישע“ אַרגאַניזאַציעס.

די רוסן האָבן שוין אָפּגעזאַגט די אוקריינישע טעכניקער דעם צוטריט צו דער נוקלעאַרער סטאַנציע. רוסישע סאַבאַטאַזשיקעס ווערן יאָ אַריינגעלאָזט אויפֿן שטח פֿון דער טשערנאָבלער נוקלעאַרער קראַפֿטסטאַנציע, פֿאַרשטעלטע פֿאַר „וויסרוסישע ספּעציאַליסטן“. אין איצטיקן מאַמענט איז די קראַפֿטסטאַנציע אין גאַנצן אויסגעשלאָסן פֿון די קאָנטראָל־סיסטעמען פֿון דער אינטערנאַציאָנאַלער אָגענטור פֿאַר אַטאָמישער ענערגיע (IAEA). די סטאַנציע איז געבליבן אַן עלעקטריע. די זאַפּאַסנע דיזל־גענעראַטאָרן קענען באַזאָרגן די אויפֿהיט־ און זיכערקייט־סיסטעמען נאָר במשך 48 שעה. די רוסישע כוחות ניצן די זאַפּאַראַזשער נוקלעאַרע קראַפֿטסטאַנציע פֿאַר אַ מיליטערישער באַזע. עס געפֿינען זיך נאָך ביי דער סאַמע סטאַנציע אַרום 500 רוסישע זעלנער מיט מאַשינבליקסן און איבעריקער אויסשטאַטונג. די IAEA אינפֿאַרמירט אַז עס דערגייען שוין ווידער די באַריכטן פֿון די קאָנטראָל־סיסטעמען פֿון דער זאַפּאַראַזשער נוקלעאַרער קראַפֿטסטאַנציע. די רוסישע „ציוויל־פּאָליצייִשע פֿאַרוואַלטונג“ פֿון דער קראַפֿטסטאַנציע האָט צונויפֿגערופֿן דעם אַרטיקן פּערסאָנאַל, וואָס ווערט דאָרטן געהאַלטן אין געפֿאַנגענשאַפֿט, און דערקלערט אַז די סטאַנציע געהערט איצט צו ראַסאַטאַם און נישט מער צו אוקריינע.

**געשעפֿטן אין מלחמה־צייט.** דעם 11טן מאַרץ האָבן 17 געזעלשאַפֿטן און אַ 30 מאַרקעס פֿאַרלאָזט רוסלאַנד. אין סך־הכל וועלן די שריט אָפּקאַסטן דער רוסישער ווירטשאַפֿט נאָך **47.000** אַרבעט־פּאַסטנס. פֿרייטיק האָט די פֿאַרזייערין פֿון דער אייראָפּעיִשער קאָמיסיע אָנגעזאַגט אַז **דער אייראָפּעיִשער פֿאַראייין** וועט אָפּשאַפֿן די האַנדל־פּרוּוילעגיעס און גינציקע עקאָנאָמישע באַצוינגען וואָס האָבן געגאַלטן לגבי מאַסקווע, וועט זיך נעמען צום רוסישן פֿאַרמעגן אין קריפּטאָוואַלוטעס און וועט פֿאַרווערן דאָס עקספּאָרטירן קיין רוסלאַנד אייראָפּעיִשע לוקסוס־אַרטיקלען און אימפּאָרטירן פֿון דאָרטן אַיזן און שטאַל־פּראָדוקטן.

**סאנקציעס.** גרויס-בריטאניע האָט אַרױפֿגעלייגט סאַנקציעס אויף 386 מיטגלידער פֿון דער רוסישער דומע איבער זייער שטעלונג לטובֿת דער אַפֿזונדערונג פֿון די אוקרײנישע געגנטן אַרום לוגאַנסק און דאַנעטסק.

**דער הומאַניטאַרער קריזיס.** די עוואַקואַציע-אַרבעט פֿאַרמעסט זיך ווייטער מיט די גרעסטע שוועריקייטן, בעת דאָס **רוסישע מיליטער** פֿאַרט זיך אין געפאַנצערטע מאַשינען אונטער דער פֿאַן פֿונעם רויטן קרייץ. היינט וועלן שטיין אָפֿן 14 הומאַניטאַרע קאַרידאָרן אויף צו עוואַקוירן ציוויליסטן. מאַריופּאַל בלייבט אָבער באַלאַגערט און אָן די לעבנס־נייטיקע מיטלען און פּראָדוקטן. במשך די 12 טעג וואָס די שטאַט איז אַרומגערינגלט און אירע וויינגעגנטן ווערט כּסדר באַמבאַרדירט, זענען 1582 מאַריופּאַלער איינוווינער דערהרגעט געוואָרן דורך די רוסישע אַקופּאַנטן.

**קיבערזיכערקייט.** איינפֿירנדיק אַ צייטווייליקן שינוי אין אירע כללים איבער שינאה־אַרויסזאָגן, **האַט די פּלאַטפֿאָרמע „מעטאַ“ דערלויבט די באַניצערס פֿון פֿייסבּוק און אינסטאַגראַם** אַרויסצושטעלן רופֿן צו געוואַלד קעגן רוסן און רוסישע זעלנערס אין קאַנטעקסט פֿון דער רוסישער אינוואַזיע אין אוקרײנע. ווי אַ רעאַקציע דערויף האָט זיך די רוסישע גענעראַל־פּראָקוראַטור געוואָנדן צום ראַסקאַמאַנדאַר (פֿעדעראַלער השגחה־בּיראָ אַיבער קאָמוניקאַציע, אינפֿאַרמאַציע־טעכנאָלאָגיע און מאַסן־מעדיע) ער זאָל באַגרענעצן דעם צוטריט צו אינסטאַגראַם, און געפֿאַדערט פֿון געריכט אַז „מעטאַ“ זאָל דערקלערט ווערן פֿאַר אַן עקסטרעמיסטישער אַרגאַניזאַציע און עס זאָל פֿאַרווערט ווערן איר אַרבעט אין רוסלאַנד. יוטוב האָט באַלד גענומען בלאַקירן איבער דער גאַנצער וועלט מעדיע־קאַנאַלן וואָס געניסן פֿון אַן אונטערשטיצונג פֿון דער רוסישער מלוכה. יוטוב האָט שוין פֿריער געהאַט בלאַקירט אין אייראָפּע די וויכטיקסטע קאַנאַלן מיט רוסישער מלוכה־אונטערשטיצונג – RT און ספּוטניק. די אַרגאַניזאַציע London Internet Exchange (LIX) נעמט איצט **אויסשליסן** פֿונעם אינטערנאַציאָנאַלן אינטערנעץ־פֿאַרקער די וואָגיקסטע רוסישע צושטעלערס (ראַסטעלעקאַם, מעגאַפֿאָן), וואָס דאָס וועט אַפֿשר גורם זיין שטערונגען פֿאַר די רוסישע באַניצערס. די **פֿירמע פֿון קיבערזיכערקייט „אװאַסט“** רייסט איבער איר אַרבעט אין רוסלאַנד און וויסרוסלאַנד.

**דיסאינפֿאַרמאַציע.** רוסלאַנד טענהט אַז די מאַכט אין קיעוו האָט פֿאַרווערט די בירגער־מייסטערס פֿון אוקרײנישע שטעט יעדן הומאַניטאַרן קאַנטאַקט מיט רוסלאַנד. גלייכצייטיק טענהט דער רוסישער צד אַז „די אלע וואָס זענען נישט מסכים ווערן פּשוט געשאָסן“. רוסלאַנד פֿאַרשפּרייט ווייטער ידיעות וועגן דער אַרבעט אין אוקרײנע צו אַנטוויקלען ביאָלאָגיש, כעמיש און נוקלעאַר געווער. דער שיץ־מיניסטעריום האָט למשל פֿעסטגעשטעלט אַז „נאַציאָנאַליסטן האָבן אויפֿגעריסן דעם בנין פֿונעם אינסטיטוט פֿאַר פֿיזיק און טעכנאָלאָגיע אין כאַרקעוו כדי צו פֿאַרבאַרגן די פֿאַרשונג איבער נוקלעאַרע ענינים“.

**צאָלן:**

- לויט אַ באַריכט פֿון די פֿ"פֿ זענען זינט דעם אָנהייב פֿון דער מלחמה אַנטלאָפֿן פֿון אוקרײנע 2,5 מיליאָן פּליטים.
- דער גענעראַל־שטאַב פֿון די אוקרײנישע באַוואַפֿנטע כּוחות האָט אָנגעגעבן די בערכדיקע אַבֿדות (פֿאַרלוסטן) פֿון דער רוסישער אַרמיי ביזן 12טן מאַרץ 6 אין דער פֿרי: זעלנערס איבער 12.000, טאַנקען 362, געפאַנצערטע קאַמפּוואַנגס (בראַנעוויקעס) 1205, אַרטילעריע־סיסטעמען 135, זעניט־אַדער אַנטילופֿט־האַרמאַטן 33, פּילראַקעטן־שיס־סיסטעמען 62, עראָפּלאַנען 57, העליקאָפּטערס 83, פֿאַרמיטלען 585, גיכע שיפֿלעך 3, ברענשטאַף־ציסטערנעס 60, אַליין־פּליענדיקע עראָפּלאַנען 7.

**יעדע אַקציע העלפֿט, ווי קליין זי זאָל ניט זיין:**

- גיט איבער אייערע לאַקאַלע מאַכטאַרגאַנען **דעם אַפֿענעם בריוו צו די בירגער־מייסטערס און אַרטיקע פֿאַרוואַלטונגען פֿון דער גאַנצער וועלט**. טאַמער ווילט איר העלפֿן און אונטערשטיצן אוקרײנישע שטעט, שטעלט זיך אין פֿאַרבינדונג מיט אונדז – **אינטערנאַציאָנאַלע קאַנפֿערענץ פֿון בירגער־מייסטערס**.
- **עפֿנט דעם פֿאַרבינד** כדי צו זען ווי איר קענט אונטערשטיצן אוקרײנע דורך אַ ריי פֿאַרלאַזלעכע אַרגאַניזאַציעס.
- טיילט זיך מיט אייערע אייגענע איבערלעבונגען און מחשבות וועגן אוקרײנע – צי איר זענט אַ מאָל געווען דאָ צו גאַסט אַדער איר האָט דאָ גוטע־פֿריינד.
- פֿאַרשפּרייט אַט די נאַטיצן צווישן אייערע אַרטיקע מעדיעס און מענטשן מיט השפּעה.

אַ דאַנק פֿאַר אייער הילף!

זאָל לעבן אוקרײנע!